

( ६ )

कालागर ताल तर शाल रसाल तमाल ।

अम्ब कदम्ब लौंग शुभ सोहत अंजीर लाल ।

सोहत अम्बर लाल डाख कचिनार अनार सोपारी ।

बरछोहार ऐ शोभा सार अंगूर आम शुभ कारी ।

हे बड़ पीपल जामुन नीम समीप सखा बन चारी ।

विलसे सेवत बेल चम्प गुल गड़हर भली चमेली ।

कंद गंध की थेल्ही खोली गुल दावली सहेली ।

ओ गुलाब राबेल अहो गुलमेंदी गेंदा बेली ।

संग सहेली नहीं अकेली का लखी सीय अलबेली ।

अहो यामिनि शुभ यामिनि लखि भामिनि मन भामिनि ।

जनक कुमारी सुकुमारी लखी हमरी प्यारी प्राणनि ।

विदेह बारी जांड बलहारी आउ मैथिलि मन हारी ।

कलरव सुख दैनी, कोकिल बैनी आउ मैथिलि मृग नैनी ।

लक्षिमण खाराइ पुलाउ मैथिलि आई आहि ।

हिन्डोले झुलाइ मैगसि सुखी वसाय ॥

कृपानिधान साहिब मिठा फरिमाईनि था: बोलिणा सति  
श्रीवाहगुरु ! साहिब मिठा वर्णनु था करनि त: महाराज श्रीराम  
चन्द्र साई युगल धणी, पंचवटी अ में बृजमानु आहिनि । गोदावरी  
अ जे कण्ठे ते परण कुटी में बृजमानु आहिनि । युगल सरकार  
सदां गढ़िजी घुमंदा आहिनि । कढ़हीं कढ़हीं महाराज मिठा  
मौज में नदी अ जे कण्ठे ते अकेला घुमण वजनि ऐं श्रीजू  
महाराज कुटिया में रही थलिहियुनि ते लेपो पाइनि । गुलनि ऐं  
वृक्षनि खे जलिड़ो दियनि, पक्षुनि खे चोगो खाराइनि ऐं घरिड़े  
जा बिया कम करनि ।

इन रीति हिक दींहु महाराज मिठा अकेला घुमण विया ।  
हेदाहुं श्रीजू स्वामिनि बि जल्दुई कुटिया जो कार्य पूरो करे  
सोचियो त जेसीं प्रभू कृपालु घुमी मोटनि तेसीं गुलिड़ा पटे  
अचूं । गुलिड़ा पटींदे कुछु परभरो निकिरी विया ऐं गहिबर  
फुलवाड़ी अ में भुलिजी विया । गुलनि जे कुंजनि में हेदाहुं  
होदाहुं रस्तो पिया गालीनि पर सओं रस्तो न पियो लभेनि ।  
होदाहुं महाराज मिठा कुटिया मोटी आया, लखणु लालु भी

फल खणी आयो । सरकार खे कुटिया में न दिसी महाराज  
मिठा तमामु घणो व्याकुलु थी विया । धनुष बाणु फल भोजनु  
छदे बई भायड़ा अधीर थी सरकार खे गोलहण निकिता पशुनि  
पक्षुनि खां पिया पुछनि, वणनि वलियुनि खां पिया पुछनि ।

हे कालागार चन्दन ! तूं खबर दे ! मुंहिजी प्राणप्रिया नितु  
हिन समय तुंहिजा चन्दनु गही असां जो पूजनु कंदा आहिनि ।  
हे शाल, अम्ब, तमाल, कदम्ब, लौंग, लताऊं ! छा तवहां मुंहिजी  
श्रीमैथिलि अलबेली हितां घुमंदी त कान दिठी । जिनि जी  
हंसनि जहिड़ी चालि आ ऐं कोकिल जहिड़ो मधुरु बोलु आहे ।  
उहा श्रीमिथिलेश महाराजजी राजदुलारी दिठी हुजेव त बुधायो  
त कादे वेई आहे । मां चारि दींह तवहां सां गदु तवहां जे विच  
में रहियो आहियां तवहां सां मित्रता जो सम्बंधु थी वियो आहे ।  
उन प्यार जे नाते जे सदिके मूं खे दसु दियो त सिया स्वामिनि  
कहिड़े पासे विया आहिनि ।

हे अंजीर ! तूं लालु लालु श्रीप्राणप्रिया जे चरण कवलनि  
जे तरियुनि वांगे लालु ऐं कोमलु आहीं, तूं बुधाइ त श्री प्रियाजू  
काथे आहिनि । अई ड्राख देवी ! तुंहिजा झुगिटा वठी सरकार  
दोने में विझी नित्यु असां खे खाराईदा आहिनि; अई कचिनाल !

दाड़िहूं अ जा वृक्ष ! हे सोपारी देवी ! श्रीजू रोजु तवहां जे गोद  
में अची घुमंदा आहिनि, अजु बि ज़रूर आया हूँदा पोइ कादे  
विया, इहो बुधायो । कृपा करियो । मां दाढो मांदो थी रहियो  
आहियां उन्हनि खां सवाइ । अई सुन्दर मिठी खजूरि ! तूं मधुर  
शोभ्यावानु आहीं तो ज़रूर श्रीजू जो दर्शनु कयो हूँदो, तूं ई  
मूं खे बुधइ । हे अम्ब अंगूर ! तवहां सदां सभिनी खे सुखु दींदा  
आहियो पोइ छो न था मूं खे पतो देई मुंहिजी दिलि खे आथतु  
द्रियो । मूं सां लिक्कु लिकाउ न कयो । हे बड़ देवता ! तूं शंकर  
जो सरूप आहीं, दया जो भण्डारु आहीं, मूं ते क्यासु करि । मूं  
खे आशीर्वाद दे त बिना देरि पंहिजी प्राणप्रिया जो दर्शनु  
करियां । हे पीपल देवता ! तूं त पाण असां जे इष्ट देव  
श्रीरंगनाथ जो सरूपु आहीं । तूं ई मुंहिजे सुख जी ओन करि ।  
बनवासी आहियां इन करे मुखु न मोड़ि । दिसु प्रभु ! मुंहिजी  
प्राणप्रिया हिन गहिबर बननि में अलाए काथे भुलिजी पिया  
आहिनि । चौधारी भयानक पशू राक्षस घुमीं रहियां आहिनि ।  
मुंहिजी त नज़र एतिरो परे न थी वजे, पर प्रभु ! तूं त सर्वज्ञ  
आहीं तूं संदनि हर हंधि सम्भाल कजि ऐं जल्दु खां जल्दु  
कुटिया में पहुंचाइजि ।

हे निमु देवी ! सर्वदा मूं सां गढु रहणवारा जीवन सखा,  
चिर संगिनि, बनचारी, बीहड़ झंगलनि में गढु घुमण वारा,  
कष्टनि खां न झिजण वारा, सजण किथे आहिनि, देवी । तूं त  
पर उपकारिनि आहीं, पाण खे कुरिबानु करे जीवनि जा दुख  
मिटईदी आहीं, असां जे दुख खे बि कृपा करे जल्दु मिटाइ ।  
हे पाकर ! तो खे वृक्षनि में पीरु करे सदींदा आहिनि, तोखे सन्तु  
करे समुझंदा आहिनि । संत सर्व कला समर्थ थींदा आहिनि तूं  
असां जी बि सहायता करि ऐं दसिड़ो दे त श्रीजानकी देवी  
किथे आहिनि । हे अशोक ! तुंहिजो त नालो ई अशोकु आहे ऐं  
सभिनी जो शोकु हरींदो आहीं । जेको बि तुंहिजी छाया में  
(शरणि में) अचे उन जो सभु शोक कटे छदींदो आहीं । मां बि  
परे खां तो वटि आयो आहियां, मूं ते कृपा करि, जंहि सती  
सुहागिणि जे चरण लगण सां तूं फूलियो आहीं उन प्राण प्रिया  
सतिगुर मैथिलि देवी जो मूं खे पतो बुधाइ । तूं सभिनी वृक्षनि  
खां ऊंचो आहीं । मथां नजर करे दिसी बुधाइ त श्रीजू काथे  
आहिनि । अई सेवन्ती चमेली गड़हर ! तवहां मुंहिजी प्राण प्रिया  
जे हथड़नि सां पलिजी वदियूं थियूं आहियो, तवहां खे सुन्दर  
सुन्दर वृक्षनि सां मिलाए श्रीजू केतिरो न प्रसन्न थींदा आहिनि,

तवहां मूं खे सरकार सां मिलायो । हे कंद पुष्प ! तो सुगंधि  
जी थेल्ही खोली आहे, भंवरनि खे न्योतो दिनो आहे, तो खे  
जरूर श्रीजू मधुरु दर्शनु थियो हूंदो इन करे ई त खुशि थी  
चौधारी सुगंधि सौरभु विराहे रहियो आहीं । ओ गुलाब, राबेल  
मन्दार बेला ! तवहां दर्शनु कयो हुजे त बुधायो । तवहां वटि  
गुलिड़ा वठण आया हून्दा बुधायो त गुलिड़ा खणी कादे विया । मुंहिजी  
प्राण प्यारी कुसुम कोमल सनेह सुकुमारी, सखियुनि  
जी स्वामिनि, सदा सहेलियुनि जे झुंडड़े में घुमनि, खेनि प्यारु  
दियनि पर मुंहिजे सनेह में पाण सां हिक बि सहेली न  
खंयाऊं । सभु ममताऊं ऐं सुख कुलबानु करे मूं सां गदु बन दे  
हली आया । अहा अलबेली प्राणप्रिया तवहां दिठी हुजे त मूंखे  
बुधायो । हे ज़मूं ! सुन्दर राति में जा मुंहिजी मन भावनि मूं सां  
मिठियूं रिहाणियूं कंदी आहे उहा ज्योतिश्वरी तवहां दिठी हुजे  
त कृपा करे दयु दियो । हे वृक्षो ! मां तवहां खां वेनती करे पुछी  
रहियो आहियां पर तवहीं ग़ल्हायो न था । मुंहिजी प्राण  
प्यारी, जनक राजदुलारी अति सुकुमारी गुलनि चून्डण लाइ  
अलाए किथे परे निकिरी वेई आहे । मूं खे कोबि उन जो पतो  
न थो दिए ।

हे प्राण प्रिया ! तवहां बि श्री विदेहराज जा बालक  
आहियो, शायद मौज में शरीर जी सुधि विसारे कंहि वृक्ष जी  
मोहक छाया में वेही रहिया आहियो । मां बलहारु वजां प्रियतमा !  
अहिड़ो निमाणो सुभावु छो धारियो अथव मुंहिजा मन जा ढार  
मैथिलिचन्द्र प्यारा ! महाराज मिठा इयें सद्दिड़ा कंदे उते आया  
जिते सरकार गुल पिए पटिया । परियां खाई सद्दिड़ा करे चवनि  
पिया त तवहां जा मधुर मधुर वचन ऐं बोल प्राणनि खे आराम  
दियण वारा आहिनि । कोकिल जी लाति, मोरनि मैनाउनि जी  
बोलियुनि में अमृत वेण केतिरो आनन्द दियण वारा आहिनि ।  
हरण जे बचिड़े जहिड़ा मिठा नेण मां कदहीं दिसंदुसि । प्राणेश्वरी !  
मूं खे सद्दिड़ो दियो, किथे लिकी वेठा आहियो । श्री जूं महाराज  
प्रियतम जा मधुर सद्दिड़ा बुधी उमंग सां डोड़ंदा आयां, युगल  
आनन्द सां मिलिया । महाराजनि लखण खे सद्दु करे चयो त  
लाल ! सुन्दरु पुलाउ खणी आउ; श्रीप्रिया जू खे बुखिड़ी लगी  
आहे । लखण चयो त प्रभू ! मां त केतिरी देरि खां हथनि में  
खणी पोयां घुमीं रहियो आहियां, मिठल ! मिली खिली खाओ ।

सरकार बुधायो त प्रियतम ! असां बन में भुलिजी पियासीं  
तवहां खे पिया गोलिहयूं । महाराजनि चयो त तवहां इयें हेखिला  
न वेन्दा करियो, परिदेसु आहे, बीहड़ बन आहिनि । श्रीजू  
महारजनि गुलनि जी झोल देखारे चयो त दिसो कहिड़ा  
सुन्दर गुल तवहां जे श्रृंगार लाइ चूडे आया आहियूं ।

साई अमां झूलो संवारियो ऐं युगल खे भोजनु कराए  
हिंदोरे में झूले मंगल गीत गाए युगल खे रीझाइण लगा ।

मिठिड़े बाबल साई अमां जी सदाई जै ।